



ایکسپورٹ ڈیولپمنٹ فنڈ سے زرعی تحقیقی مراکز قائم کریں گے، زبیر طفیل

کراچی (اسٹاف رپورٹر) پاکستان فروٹ اینڈ ویجی ٹیبیل ایسوسی ایشن کے تحت ہارٹی کلچر سیکٹر کی ترقی کے لیے نیشنل ایکشن پلان کی تشکیل کیلئے قومی کانفرنس کے انعقاد کے سلسلے میں چھٹا اجلاس فیڈریشن ہائوس کراچی میں منعقد ہوا۔ اجلاس مینصدر ایف پی سی سی آئی زبیر طفیل، ایف پی سی سی آئی کے سرپرست اعلیٰ اور ایف پی سی سی آئی کی اسٹینڈنگ کمیٹی برائے فروٹ اینڈ ویجیٹبل ایکسپورٹ کے چیئرمین وحید احمد، سندھ آبادگار ایسوسی ایشن کے جنرل سیکریٹری محمود شاہ و دیگر نے شرکت کی۔

اجلاس میں ٹرانسپورٹرز، کلیئرنگ ایجنٹس اور کھجور کے فارمرز اور ایکسپورٹرز نے بھی شرکت کی اور پہلوں سبزیوں کی ترسیل اور پیداوار سے متعلق مسائل کی نشاندہی اور ان کا حل تلاش کرنے کے لیے قومی کانفرنس کے انعقاد کو اہم پیش رفت قرار دیا۔ اجلاس سے خطاب کرتے ہوئے زبیر طفیل نے ہارٹی کلچر سیکٹر میں تحقیق کے رجحان کو فروغ دینے کے لیے ایکسپورٹ ڈیولپمنٹ فنڈ کے ذریعے فنڈز مہیا کرنے کی پیشکش کی جو نجی شعبے کے تحت تحقیقی مراکز کے قیام کے لیے خرچ کی جائیگی۔

انہوں نے ہارٹی کلچر سیکٹر کی ترقی کیلئے قومی مشاورتی کانفرنس کے انعقاد کو خوش آئند قرار دیا ہر ممکن تعاون کی یقین دہانی کرائی۔ زبیر طفیل نے ہارٹی کلچر انڈسٹری کے تمام اسٹیک ہولڈرز پر باہم روابط کو مضبوط بنانے اور مسائل کو مل جل کر حل کرنے کے لیے اجتماعی حکمت عملی اختیار کرنے کی ضرورت پر زور دیا۔ انہوں نے پی ایف وی اے پر زور دیا کہ آئندہ ایک ماہ کے دوران سندھ اور بلوچستان میں پھل اور سبزیوں کے تحقیقی مراکز کے قیام کے لیے جامع تجویز تیار کریں تاکہ ایکسپورٹ ڈیولپمنٹ فنڈ سے ان مراکز کے لیے رقوم مہیا کی جاسکے۔